

## ජාතික ව්‍යවසාය සංවර්ධන අධිකාරිය - 2014

---

ජාතික ව්‍යවසාය සංවර්ධන අධිකාරියේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2006 අංක 17 දරන ජාතික ව්‍යවසාය සංවර්ධන අධිකාරිය පනතේ 20(2) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

### 1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

---

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

### 1.3 විගණකගේ වගකීම

---

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූල වන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම් වලට අදාළ වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත්වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළවන්නා වූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තු වල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

2. මූල්‍ය ප්‍රකාශන

2.1 තත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට ජාතික ව්‍යවසාය සංවර්ධන අධිකාරියේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිති

ශ්‍රී ලංකා ගිණුම්කරණ ප්‍රමිත 01 අනුව ආදායම් හා වියදම් හිලවී නොකළ යුතු වුවත් ආසියානු පදනම මගින් Public Private Dialogue Issue Tracker Website වැඩි දියුණු කිරීම සඳහා ලබාදී තිබුණු රු. 886,500 ක මුදලින් සමාලෝචිත වර්ෂයේ Issue Tracker වියදම වූ රු. 286,834 ක් අඩුකර ඉතිරි රු. 599,666 ක් ආසියානු පදනම නමින් ජංගම වගකීම් යටතේ දක්වා තිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) 2013 දෙසැම්බර් 31 දිනට දේපල, පිරිසත හා උපකරණ වල වාර්ෂික ක්ෂය වීම රු. 1,029,430 කින් අඩුවෙන් ගණනය කිරීම සමාලෝචිත වර්ෂය තුළදී නිවැරදි නොකිරීම හේතුවෙන් දේපල පිරිසත හා උපකරණ වල අගය එම ප්‍රමාණයෙන් වැඩියෙන් දක්වා තිබුණි.
- (ආ) ලී බඩු උපකරණ සඳහා වන වාර්ෂික ක්ෂය ප්‍රමාණය රු. 28,079 ක් වුවත් මූල්‍ය ප්‍රකාශන වල ක්ෂය රු. 14,040 ක් පමණක් දක්වා තිබීම නිසා රු. 14,039 කින් ක්ෂය අඩුවෙන් දක්වා තිබුණි.
- (ඇ) දිරියට සවිය රූපවාහිනී වැඩසටහන සඳහා 2013 වර්ෂයේදී ගෙවිය යුතුව තිබූ රු. 1,428,000 ක් එම වර්ෂයේදී ගිණුම්ගත කර නොතිබුණු අතර එම මුදල 2014 වර්ෂයේදී ගෙවීමේදී මූල්‍ය ප්‍රකාශන වල රඳවාගත් ලාභයට ගැලපීම වෙනුවට සමාලෝචිත වර්ෂයේ වියදමක් ලෙස සලකා ගිණුම්ගත කර තිබුණි.
- (ඈ) 2012, 2013 වර්ෂ සඳහා වන ගෙවිය යුතු විගණන ගාස්තුව රු. 269,100 ක් හා 2014 වර්ෂය සඳහා ගෙවිය යුතු විගණන ගාස්තුව ඇස්තමේන්තු ගත නොකර ගෙවිය යුතු විගණන ගාස්තු ලෙස රු. 147,920 ක් පමණක් ගිණුම් වල දක්වා තිබූ බැවින් උපවිත වියදම් අඩුවෙන් ගිණුම්ගත කර තිබුණි. 2011 වර්ෂය සඳහා වන විගණන ගාස්තු රු. 131,040 ක් සමාලෝචිත වර්ෂයේ ප්‍රාග්ධන ප්‍රතිපාදන වලින් ගෙවා තිබුණි.

2.3 නීති රීති, රෙගුලාසි හා කළමනාකරණ තීරණවලට අනුකූල නොවීම

---

පහත සඳහන් අනුකූල නොවීම් නිරීක්ෂණය විය.

|                                     |              |
|-------------------------------------|--------------|
| නීති රීති හා රෙගුලාසි යනාදියට යොමුව | අනුකූල නොවීම |
|-------------------------------------|--------------|

- (අ) 2006 අංක 17 දරන ජාතික ව්‍යවසාය සංවර්ධන අධිකාරිය පනත
- (i) 3(ආ) වගන්තිය

අධිකාරියේ අධ්‍යක්ෂ මණ්ඩලය සඳහා මුදල්, වෙළඳ, බැංකු, කෘෂිකර්මය, කර්මාන්ත, තාක්ෂණ හා නීති යන ක්ෂේත්‍ර පිළිබඳව පලපුරුද්ද සහ දැනුම ඇති තැනැත්තන් අතරින් සාමාජිකයන් 07 දෙනෙකු තෝරාගත යුතු වුවත් 2014 වර්ෂයේ අධ්‍යක්ෂ මණ්ඩලයෙහි ඇතුළත් සාමාජිකයින් 05 දෙනෙකු වෙළඳ අංශය නියෝජනය කරන්නන් වූ අතර එක් අධ්‍යක්ෂවරියකගේ ක්ෂේත්‍රය පිළිබඳව තොරතුරු විගණනයට ඉදිරිපත් නොකෙරුණි.

- (ii) 19(3) වගන්තිය

අධිකාරිය විසින් තාක්ෂණ සංවර්ධන අරමුදලක් පිහිටුවා නොතිබුණි. සුළු හා මධ්‍ය පරිමාණ ව්‍යවසායකයින්ට නව තාක්ෂණය බෙදාහැරීම සඳහා තාක්ෂණික සංවර්ධන අරමුදලක් පිහිටුවීමට රු.500,000 ක් ප්‍රතිපාදනය කර තිබුණද අවශ්‍ය අනුමැතිය 2014 වර්ෂය තුළ ලැබී නොතිබීම නිසා එම කාර්යය ඉටුකර ගත නොහැකිව තිබුණි.

- (ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

- (i) මුදල් රෙගුලාසි 110
- (ii) මුදල් රෙගුලාසි 756

හානි පිළිබඳව ලේඛනයක් පවත්වා නොතිබුණි.

අධිකාරියේ බඩු බාහිරාදිය හා ස්ථාවර වත්කම් පිළිබඳව සමාලෝචිත වර්ෂය වෙනුවෙන් සමීක්ෂණයක් සිදුකර නොතිබුණි.

3. මූල්‍ය සමාලෝචනය

---

3.1 මූල්‍ය ප්‍රතිඵල

---

ඉදිරිපත් කරන ලද මූල්‍ය ප්‍රකාශන අනුව 2014 දෙසැම්බර් 31 දිනෙන් අවසන් වර්ෂය සඳහා අධිකාරියේ මූල්‍ය ප්‍රතිඵලය රු. 3,527,892 ක අතිරික්තයක් වූ අතර ඊට ප්‍රතිරූපිත ඉකුත් වර්ෂයේ ඌනතාවය රු. 521,069 ක් වීමෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයේ රු. 4,048,961 වැඩිවීමක් පෙන්නුම් කෙරුණි. සමාලෝචිත වර්ෂයේ භාණ්ඩාගාර ප්‍රදාන රු. 1,868,800 කින් වැඩිවීම හා රාජ්‍ය ප්‍රදාන ක්‍රමක්ෂය රු. 3,117,523 කින් වැඩිවීම ඉහත අතිරික්තය වැඩිවීම කෙරෙහි ප්‍රධාන වශයෙන් බලපා තිබුණි.

සමාලෝචිත වර්ෂය හා ඉකුත් වර්ෂ 04 ක මූල්‍ය ප්‍රතිඵල විග්‍රහකිරීමේදී 2010, 2012, 2013 වර්ෂවල උන්නතාවයක් ඇතිවී තිබූ අතර 2011 හා 2014 වර්ෂවලදී අතිරික්තයක් ඇති වී තිබුණි. කෙසේ වුවද මූල්‍ය ප්‍රතිඵලයට සේවක පාරිශ්‍රමික හා ජංගම නොවන වත්කම් සඳහා ක්ෂයවීම් නැවත ගැලපීමේදී 2010 වර්ෂයේදී රු. 5,602,105 ක් වූ ධන දායකත්වය 2014 වර්ෂයේදී රු. 19,486,750 ක් දක්වා අඛණ්ඩව වර්ධනය වී තිබුණි.

**4. මෙහෙයුම් සමාලෝචනය**

---

**4.1 කාර්යසාධනය**

---

පහත සඳහන් නිරීක්ෂණ කරනු ලැබේ.

- (අ) 2014 වර්ෂයේ ක්‍රියාකාරී සැලැස්ම අනුව සියළුම දිස්ත්‍රික්කවල දිස්ත්‍රික් ව්‍යාපාරික සංසඳ පිහිටුවීමට සැලසුම් කර රු. 700,000 ක් ප්‍රතිපාදනය කර වර්ෂය අවසන් වන විට ඉන් සියයට 81 ක් වැයකර තිබුණද දිස්ත්‍රික් ව්‍යාපාරික සංසඳ 14 ක් යටතේ ප්‍රාදේශීය සංසඳ 34 ක් පමණක් පිහිටුවා තිබුණි.
- (ආ) සුළු හා මධ්‍ය පරිමාණ ව්‍යවසායකයින්ට ව්‍යාපාර සංවර්ධන සේවා සපයන්නන්ගේ තොරතුරු සැපයීම සඳහා හා ව්‍යවසායකත්වය පිළිබඳ දැනුම ලබාදීම සඳහා ව්‍යාපාර සංවර්ධන සේවා නාමාවලිය යාවත්කාලීන කර භාෂාත්‍රයෙන්ම මුද්‍රණය කර බෙදාහැරීමට සැලසුම් කර තිබුණද දෙමළ මාධ්‍යයෙන් අදාළ නාමාවලිය සකස් කර බෙදාහැර නොතිබුණි.
- (ඇ) 2014 වර්ෂය තුළදී සුළු හා මධ්‍ය පරිමාණ ව්‍යවසායකත්ව තොරතුරු බෙදාහැරීම සඳහා දිරියට සවිය රුපවාහිනී වැඩසටහන් 12 ක් විකාශනය කිරීමට හා පුවත් ලිපි 04 ක් සකස් කිරීම සඳහා සැලසුම් කර තිබුණද වැඩසටහන් 8 ක් විකාශනය කිරීමට කටයුතු කර තිබුණු අතර පුවත් ලිපි එකක් පමණක් සකස් කරමින් පැවතුණි.
- (ඈ) භූගෝලීය වශයෙන් විශේෂ වූ කර්මාන්ත දියුණු කිරීමේ වැඩසටහන යටතේ දැව, කොහු, අත්කම්, ලුහු ඉංජිනේරු, කපු, මැටි, අත්යන්ත්‍ර රෙදි හා කර්මාන්ත සඳහා රු. 5,300,000 ක් ප්‍රතිපාදනය කර තිබුණද, ලුහු ඉංජිනේරු (කුරුණෑගල) හා කපු කර්මාන්ත යන අංශයන්හි වර්ධනය ඉහළ නැංවීමට වැඩසටහන් පවත්වා නොතිබුණි. කොහු කර්මාන්තය හා ලුහු ඉංජිනේරු (ගම්පහ) යන කර්මාන්ත වර්ධනය සඳහා පිළිවෙලින් අපනයනකරුවන් 04 දෙනෙකුගේ හා ව්‍යවසායකයින් 25 දෙනෙකුගේ ධාරිතාවය සංවර්ධනය කිරීමට තීරණය කර තිබුණද ඉලක්කගත ප්‍රතිඵල ලභාකර ගත නොහැකිව තිබුණි.
- (ඉ) සුළු හා මධ්‍ය පරිමාණ ව්‍යවසායකයින්ට නව තාක්ෂණය හා ජාත්‍යන්තර වෙළඳපලට පිවිසීමට පහසුකම් සැලසීමේ අරමුණින් ජාත්‍යන්තර වෙළඳ ප්‍රදර්ශන නැරඹීම සඳහා 50 දෙනෙකු සහභාගී කරවීමට සැලසුම්කර රු. 100,000 ක් ප්‍රතිපාදනය කර තිබුණද 2014 වර්ෂයේදී අදාළ ආයතන හඳුනාගැනීමට නොහැකිවී තිබීමෙන් එම මුදල කාර්මික සංවර්ධන මණ්ඩලය මඟින් සංවිධානය කළ ප්‍රදර්ශනයක් සඳහා වැයකර තිබුණි.
- (ඊ) ආයතනය සඳහා ජාත්‍යන්තර ප්‍රමිති සහතිකය ලබාගැනීමට අවශ්‍ය වන අභ්‍යන්තර පාලන පද්ධති හඳුන්වාදීම හා වැඩි දියුණු කිරීම සඳහා 2014 වර්ෂයේදී රු. 500,000 ක් ප්‍රතිපාදනය කර තිබුණද එම කාර්යය සිදුකර නොතිබුණි.

**4.2 කළමනාකරණ ක්‍රියාකාරකම්**

-----

අධිකාරියේ හිටපු නිලධාරියෙකු විසින් 2012 වර්ෂයට පෙර ලබාගෙන තිබූ එකතුව රු. 280,000 ක් වූ ලැප්ටොප් පරිගණක 02 ක් සමාලෝචිත වර්ෂය අවසන් වන විටත් අධිකාරිය වෙත භාරදී නොතිබුණු අතර, එම වත්කම් ආපසු ලබාගැනීම සඳහා කළමනාකරණය විසින් ප්‍රමාණවත් අවධානයක් යොමුකර නොතිබුණි.

**4.3 අරමුදල් උන උපයෝජනය**

-----

2014 වර්ෂයේ ක්‍රියාකාරී සැලැස්ම හා අයවැය ලේඛනය අවස්ථා තුනකදී වරින් වර සංශෝධනය කර තිබීම නිසා ක්‍රියාකාරී සැලැස්ම හා අයවැය ලේඛනය ආයතනයේ කාර්යසාධනය නියාමනය කිරීමේ පාලන කාරකයක් ලෙස යොදාගත නොහැකිවී තිබුණි. විගණනයට ඉදිරිපත් කරන ලද 2014 වර්ෂයේ මුල් ක්‍රියාකාරී සැලැස්මේ ඇතුළත් ක්‍රියාකාරිත්වයන් සඳහා වෙන්කල මුදල් සියයට 4 සිට සියයට 33 දක්වා පරාසයක උන උපයෝජිතව තිබුණි.

**4.4 ආර්ථික නොවූ ගනුදෙනු**

-----

කාර්යාලය පවත්වාගෙන යාම සඳහා 2014 අප්‍රේල් 10 දින අධිකාරිය විසින් කුලී පදනම මත ලබාගෙන තිබූ ගොඩනැගිල්ලක් රු.1,030,004 ක් වැයකර නවීකරණය කර තිබුණද අධිකාරිය විසින් එම ගොඩනැගිල්ල මාස 09 ක කාලයක් පමණක් භාවිතා කර වෙනත් ගොඩනැගිල්ලක කාර්යාලය පවත්වාගෙන ගොස් තිබුණි.

**4.5 කාර්යමණ්ඩල පරිපාලනය**

-----

2014 දෙසැම්බර් 31 දිනට අධිකාරියේ අනුමත සේවක සංඛ්‍යාව 32 ක් වූ අතර තථ්‍ය සේවක සංඛ්‍යාව 23 ක් වීමෙන් පුරප්පාඩු 09 ක් පැවතුණි. තවද කළමනාකරණ සේවා දෙපාර්තමේන්තුවෙන් අනුමත කරන ලද කාර්යමණ්ඩලයට ඇතුළත් නොවූ සම්බන්ධීකරණ නිලධාරී තනතුරක් ඇතිකර එම තනතුර සඳහා නිලධාරියෙකු බඳවාගෙන 2014 වර්ෂය තුළදී රු. 340,000 ක් වැටුප් ලෙස ගෙවා තිබුණි.

**5. ගිණුම්කටයුතුභාවය සහ යහපාලනය**

-----

**5.1 මූල්‍ය ප්‍රකාශන ඉදිරිපත් කිරීම**

-----

2003 ජුනි 02 දිනැති අංක පීටීඩී/12 දරන රාජ්‍ය ව්‍යාපාර වක්‍රලේඛයේ 6.5.1. වගන්තිය ප්‍රකාරව ගිණුම් වර්ෂය අවසන් වී දින 60 ක් ඇතුළත මූල්‍ය ප්‍රකාශන විගණනය සඳහා ඉදිරිපත් කළයුතු වුවද, 2014 වර්ෂයට අදාළ මූල්‍ය ප්‍රකාශන 2017 ජනවාරි 26 දින ඉදිරිපත් කර තිබුණු අතර කෙටුම්පත් වාර්ෂික වාර්තාව ඉදිරිපත් කර නොතිබුණි.

**5.2 අයවැය ලේඛනමය පාලනය**

-----

ඇස්තමේන්තුගත ආදායම හා වියදම, තථ්‍ය ආදායම හා වියදම සමඟ සැසඳීමේදී සියයට 15 සිට සියයට 1098 දක්වා විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස භාවිතා කර නොතිබුණු බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු පිලිබඳ වරින් වර අධිකාරියේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමු කළ යුතුය.

| පද්ධති හා පාලන ක්ෂේත්‍ර<br>-----  | නිරීක්ෂණ<br>-----   |
|-----------------------------------|---|
| (අ) අත්තිකාරම්                    | (i) අවශ්‍ය ප්‍රමාණයට වැඩියෙන් අත්තිකාරම් මුදල් ලබාදීම හා ලබාදුන් අත්තිකාරම් පියවීමට පෙර නැවත අත්තිකාරම් ලබාදීම.<br><br>(ii) අත්තිකාරම් පියවීම සැලකිය යුතු කාලයකින් ප්‍රමාද කිරීම හා අදාළ වර්ෂයේ අවසන් දිනට පෙර අත්තිකාරම් පියවීමට කටයුතු නොකිරීම.                           |
| (ආ) පොත්පත් හා ලේඛන පවත්වා ගැනීම. | වත්කම් ලේඛනයක් පවත්වා නොතිබීම.  |
| (ඇ) ගිණුම්කරණය                    | (i) ආරම්භක වත්කම් හා වගකීම් ගිණුම්ගත කිරීමේදී අදාළ ජ'නල් සටහන් භාවිතා නොකිරීම, ජ'නල් අංක දක්වා නොතිබීම හා වැරදි ජ'නල් අංක දැක්වීම.<br><br>(ii) ජ'නල් සටහන් වලට අදාළ වන උපකාරක ලේඛන ඉදිරිපත් නොකිරීම.<br><br>(iii) ස්ථාවර වත්කම් ක්ෂයවීම් නිවැරදිව ගණනය කර ගිණුම්ගත නොකිරීම. |